

Ölkəmizdə “Qanlı yanvar” hadisələrinin baş verdiyi 1990-cı ilə, yəni, Mehmanın 10 yaşına qədər hər fevral ayında onların evində dalbadal iki gün şənlik olardı: 23-də kişilər bayramı sayılan ordu günü, 24-də isə Mehmanın doğum günü. Qaniçən sovet ordusu Bakıda, Nəççalada və Lənkəranda faciələr törədənəndən sonra bütün azərbaycanlılar kimi, Mehmanın da bayramlar təqvimindən 23 fevral tarixi silindi. Mehmanın ad günləri isə onun 40 yaşına qədər şad gün kimi qeyd olundu. Çünki həmin ilin payızında başlanan Vətən müharibəsinin elə ilk günündəcə o, Murovdağda şəhidlik zirvəsinə ucaldı.

Mehman Mirəziz oğlu Şirvanov doğma Ürgə kəndindəki məktəbdə orta təhsilini başa vurandan sonra Bakı Ali Birləşmiş Komandanlıq Məktəbində oxuyub. Zabitlik sənətini seçməsinə səbəb bəlkə də Sovet Ordusunun cəza dəstələrinin Bakıda qanlı hadisələri törətdikdən beş gün sonra Lənkərana hücum çəkərək Haftoni meşəsində 6 yerli sakini qanına qəltan etməsinə qarşı onda yaranan nifrət hissi olub və o, milli ruhlu bir zabit kimi Vətəni və onun övladlarını qorumaq arzusuna düşüb.

Mehman 1998-ci ildə ilk dəfə əyninə kursant libası geyinəndən tə 44 günlük Vətən müharibəsi başlanana qədər Naxçıvan, Yevlax, Tərtər və Goranboy rayonlarında nümunəvi və qüsursuz xidmət edib. Qulluq dövründə bir sıra xarici ölkələrdə, o cümlədən Rumıniyada, Türkiyədə və NATO tərəfindən təşkil olunan ixtisasartırma kurslarına qatılıb. O, 2016-cı ildə Aprel döyüşlərində böyük igidlik göstərib.

Silahlı Qüvvələrimiz Qarabağda “Zəfər yürüşü”nə başlayıb qəhrəmanlıq dastanı yazanda o, artıq hünərvər zabit kimi ad çıxarmışdı, polkovnik-leytenant idi. Döyüşlərdə bircə gün iştirak etdi, amma adını al qanı ilə şöhrət tariximizə yazdı bildi. Ərazi bütövlüyümüzün təmin edilməsi uğrunda həyata keçirilən döyüş əməliyyatlarında öndə getdi, hərbi hissə qarşısında qoyulmuş tapşırıqların icrası zamanı vəzifə borcunu şərəflə yerinə yetirdi...

Prezident İlham Əliyevin sərəncamı ilə polkovnik-leytenant Mehman Şirvanov ölümündən sonra “Qarabağ” ordeni ilə təltif edilib. O, həmçinin “Vətən uğrunda”, “Suqovuşanın azad olunmasına görə” və “İgidliyə görə” medalları ilə təltif edilib.

Mehmanın həyat yoldaşı Arzu xanım onunla bağlı xatirələrindən, yaddaşlarda işıqlı obrazının qalmasından danışdıqca kövrəlsə də, qürur hissi keçirdiyi aşkar görünür: “Əsl vətənpərvər zabit idi. Gecə-gündüz Vətən naminə canını fəda etməyə hazır idi. Çətinlikdən qorxmayan Mehman sanki şəhid olacağından xəbərdar imiş. Buna görə də döyüşlər başlananda həttə sevinmişdi ki, nəhayət, qisasımızı alacağıq. Müharibə Böyük Qələbə ilə sona yetdi, amma, heyf ki, Mehman o günü görmədi...”

Şəhidin atası Mirəziz Şirvanov oğlu ilə qürur duyduğunu bildirir: “Mehmanın “Qarabağ” ordeni ilə təltif olunmasını televiziyaadan öyrəndim. Qəhrəman oğlumla bir daha qürur duydum. Vətən uğrunda canından keçən oğlumun fədakarlığını qiymətləndirdiyinə görə Ali Baş Komandanımıza minnətdaram. Oğlum cəsur zabit

idi. Vətən müharibəsində Lənkəran rayonunun ilk şəhیدidir. Mənim ən böyük təsəllim Vətən müharibəsində Zəfər qazanmağımızdır. Mehman kimi yüzlərlə şəhidimizin, qazimizin qanı yerdə qalmadı, Qarabağı azad etdik”.

Qəhrəmanın qardaşı Nəriman Şirvanov da Mehmanın uşaq vaxtından hərbi peşəsinə maraq göstərdiyini deyir: “Qardaşım qətiyyətli və cəsarətli insan idi. O, orduda 22 il nümunəvi xidmət etdi. Ən böyük arzusu Qarabağın işğaldan azad olunması idi. Mehman arzusuna çatdı, Qarabağımız azaddır. İndi onun ruhu şaddır”.

Artıq 3 ildir ki, fevralın 24-də şəhid polkovnik-leytenant Mehman Şirvanovun doğum günü münasibətilə Lənkəran Şəhər İcra Hakimiyyətinin rəsmiləri, yerli ictimaiyyətin nümayəndələri şəhid ailəsinə baş çəkir, qəhrəman Vətən övladının məzarını ziyarət edib, önünə gül dəstələri düzür və ruhuna dualar oxuyurlar.

Əmək və Əhalinin Sosial Müdafiəsi Nazirliyinin tabeliyindəki DOST İş Mərkəzinin direktoru Firudin Cəbrayilov isə Ramazan bayramı ərəfəsində Mehman Şirvanovun ailəsini ziyarət edərək nazirlik tərəfindən yeni 2 otaqlı mənzilin sənədlərini təqdim edib. Həmçinin ailəyə sığorta ödənişi, maddi yardım edilib və sosial ödənişlər təyin olunub. Özü də Vətən müharibəsinin qazisi olan Firudin Cəbrayilov görüş zamanı bütün ölkə miqyasında şəhid ailələrinin sosial müdafiəsinin gücləndirilməsi üçün aparılan işləri qeyd edib. Bunun gələcəkdə də davam edəcəyini vurğulayıb.

Qeyd edək ki, Birinci və İkinci Qarabağ müharibələrində Ürgə kəndi beş şəhid verib. Orada yaradılmış bulaq-abidə kompleksini ziyarət edənlər Mehmanı, eləcə də Teymuru, Arazı, Zabili və Natiqi ehtiramla yad edir, bulağın sərin suyundan içərək ruhlarına dua oxuyurlar. Balaca Nuray da tez-tez həmin bulağa getməyi sevir. O, 40 yaşında şəhadət şərbəti içmiş Mehmanın əziz yadigarıdır.